

بسیار سلسلہ خلافت احمد یہ جو بلی

حضرت اُمّ عَمَّارٌ رضی اللہ تعالیٰ عنہا

لجنہ امامہ اللہ

حضرت اُمّ عَمَّارٍ رضي الله تعالى عنها

بسم الله الرحمن الرحيم

خدا تعالیٰ کے فضل سے جنة اماء اللہ      لوصد سالہ خلافت  
جو بلی کے مبارک موقع پر بچوں کیلئے سیرت صحابیات پر کتب شائع  
کرنے کی توفیق مل رہی ہے۔ کوشش یہ کی گئی ہے کہ کتاب دلچسپ اور  
آسان زبان میں ہو، تا پچے شوق سے پڑھیں اور ماٹیں بھی بچوں کو  
فرضی کہانیاں سنانے کی بجائے ان کتب سے اپنے اسلاف کے  
کارنا مے سنائیں تاکہ بچوں میں بھی ان جیسا بننے کی لگن پیدا ہو۔  
خدا تعالیٰ قبول فرمائے۔ آمین

## حضرت اُمّ عمارہؓ رضی اللہ تعالیٰ عنہا

پیارے بچو!

ہم آج آپ کو جن صحابیہ کی کہانی سنارہے ہیں وہ اُمّ عمارہؓ کے نام سے مشہور تھیں۔ حضرت اُمّ عمارہؓ کا اصل نام ”نسیہ“ تھا لیکن تاریخِ اسلام میں آپ اپنی کنیت ”اُمّ عمارہ“ ہی سے مشہور ہوئیں۔ آپؓ انصار کے قبیلہ خزرج کے معزز خاندان ”نجار“ سے تعلق رکھتی ہیں۔ (1)

ہمارے پیارے نبی ﷺ کے دادا حضرت عبدالملک کی والدہ سلمی خاندانِ نجار سے تھیں جو مدینہ کا ایک معزز خاندان تھا اور حضور ﷺ بھی اس خاندان کو بہت محبوب رکھتے تھے۔ (2)

حضرت اُمّ عمارہؓ ہجرت سے تقریباً چالیس سال پہلے مدینہ میں پیدا ہوئیں۔ (3)

آپؓ کا پہلا نکاح زید بن عاصم سے ہوا۔ جو آپؓ کے چچازاد تھے۔ زید سے دو بیٹے عبد اللہ اور حبیب ہوئے۔ زید کے انتقال کے بعد عربہ بن عمرو سے نکاح ہوا۔ جس سے تمیم اور خولہ پیدا ہوئے۔ (4)

حضرت اُمّ عمارہؓ نے عقبہ ثانیہ کے وقت اسلام قبول کیا۔ یہ واقعہ

ہجرت سے تین ماہ قبل ہوا جب حضرت مصعب بن عمرؓ مدینہ کے ایک وفد کو لے کر مکہؓ روانہ ہوئے۔ اس واقعہ کا ذکر کرتے ہوئے، حضرت کعب بن مالکؓ روایت کرتے ہیں کہ حجؓ کے موقع پر عید سے اگلے روز ہم بھٹ تیتر پرندے کی طرح کھسک کر عقبہ کی گھائی میں اکٹھے ہو گئے۔ اس وفد میں مردوں کے ساتھ دو عورتیں بھی تھیں۔ ایک حضرت اُمّ عمارۃؓ اور دوسری بی سلمیؓ کی اسماء بنت عمرؓ۔

وفد کے لوگ گھائی میں جمع ہو گئے تو حضور ﷺ حضرت عباسؓ کے ساتھ تشریف لائے۔ عباس اس وقت ظاہراً مسلمان نہیں ہوئے تھے لیکن وہ آنحضرت ﷺ کے دلی ہمدرد اور خیر خواہ تھے۔

مدینہ کے لوگ یہ ارادہ کر کے آئے تھے کہ وہ آنحضرت ﷺ کو اپنے ساتھ لے کر جائیں گے۔ اس لئے انہوں نے اسلام قبول کرتے ہی حضور ﷺ اور آپ ﷺ کے ساتھیوں کو مدینہ آنے کی دعوت دی۔ آنحضرت ﷺ کو خدا تعالیٰ کی طرف سے بھی ہجرت کا اشارہ ہو چکا تھا۔ آپ ﷺ خاموش رہے لیکن حضرت عباسؓ نے ان کی اس دعوت پر وفد سے مخاطب ہو کر کہا:-

”اے خزرج کے گروہ! تم جانتے ہو کہ ہمارا خاندان ہر خطرے کے وقت محمد ﷺ کی حفاظت کا ضامن رہا ہے اب تم انہیں یعنی محمد ﷺ کو

اپنے پاس لے جانے کی خواہش رکھتے ہو، تو اگر تم ان کی حفاظت کے پورے طور پر ذمہ دار بنتے ہو تو بہتر ورنہ ابھی سے جواب دے دو۔“  
یہ سن کر حضرت ابراء بن معروف انصاریؓ نے حضرت محمد ﷺ کا ہاتھ تھاماً اور عرض کیا:-

”ہمیں اس خدا کی قسم ہے جس نے آپ ﷺ کو حق و صداقت کے ساتھ مبعوث فرمایا ہے ہم جنگی سپوت ہیں! ہماری روایات تابندہ تر ہیں! ہم مرد میدان ہیں! ہم اپنی جانوں سے بڑھ کر آپ ﷺ کی حفاظت کریں گے!“

یہ وعدے پر قائم رہنے اور صحیح بولنے کا پہلا سبق تھا۔ جو مکہ کی گھائی میں باندھا گیا۔ قرآن مجید کے بیان کے مطابق یہ وہ سودا تھا جو انصار سے ہمارے آقا ﷺ نے اپنے خدا کی خاطر کیا۔ جب تک دنیا قائم ہے اس عہد کا ذکر ہوتا رہے گا۔

اس وفد میں حضرت اُمّ عمارۃؓ اور ان کے شوہر عربہ بن عمرؓ شامل تھے اس لئے انہیں پہلے ایمان لانے والوں میں شامل ہونے کا شرف حاصل ہے۔ اس موقع پر آپ ﷺ نے حضرت اُمّ عمارۃؓ اور اسماء بنت عمرؓ سے بیعت لی۔ آپ ﷺ نے ان دونوں خواتین سے ہاتھ نہیں ملایا۔ کیونکہ آنحضرت ﷺ خواتین سے ہاتھ نہیں ملاتے تھے اور ان کا زبانی

عہد ہی بیعت کے لئے کافی سمجھتے تھے۔ (5)

اپنے محبوب آقا حضرت محمد ﷺ کے استقبال کے لئے اہل مدینہ کی ایک بڑی تعداد شہر سے باہر جمع تھی۔ آپ ﷺ کی تشریف آوری پر انصار اور مہاجرین کی خوشی کا کوئی ٹھکانہ نہ تھا۔

ہر ایک خاندان یہ چاہتا تھا کہ اُسے آپ ﷺ کی میزبانی کا شرف حاصل ہو۔ آپ ﷺ ایک اونٹی پر حضرت ابو بکر صدیقؓ کے ساتھ سوار تھے اور یہ قافلہ آہستہ شہر کی طرف بڑھ رہا تھا۔ راستے میں مسلمانوں کے گھروں سے گزرتے تو وہاں کے رہنے والے جوش محبت میں بڑھ بڑھ کر عرض کرتے تھے۔

یا رسول اللہ ﷺ! ہمارا گھر ہماری جان و مال حاضر ہے اور ہمارے پاس حفاظت کا سامان بھی ہے، آپ ﷺ ہمارے پاس تشریف فرماؤ۔ آپ ﷺ مسکراتے اور ان کے لئے دعائے خیر فرماتے شہر کی طرف بڑھتے جاتے تھے۔ مسلمان عورتوں اور لڑکیوں نے خوشی کے جوش میں اپنے گھروں کی چھتوں پر چڑھ کر گانا شروع کیا۔

— طَلَعَ الْبَدْرُ عَلَيْنَا مِنْ ثَنِيَّاتِ الْوَدَاعِ  
وَجَبَ الشُّكْرُ عَلَيْنَا مَا دَعَ اللَّهِ دَاعِ  
”یعنی آج ہم پر کوہ وداع کی گھاٹیوں سے چودھویں کے چاند

نے طلوع کیا ہے۔ اس لئے اب ہم پر ہمیشہ کے لئے خدا تعالیٰ کا شکر واجب ہو گیا ہے۔“

مسلمانوں کے بچے خوشی سے مدینہ کی گلی کو چوں میں گاتے پھرتے ”محمد ﷺ آگئے! خدا کے رسول ﷺ آگئے!“، جبشی غلام آپ ﷺ کی تشریف آوری کی خوشی میں تلوار کے کرتب دکھاتے پھرتے تھے۔

آپ ﷺ کا قافلہ چلتے چلتے بنو نجارتے محلہ میں جا پہنچا۔ اس جگہ بنو نجارتے محلے سے بے ہوئے صفت بند ہو کر آپ ﷺ کے استقبال کے لئے کھڑے تھے۔ اور قبیلہ کی لڑکیاں دف بجا بجا کر یہ شعر گا رہی تھیں۔

—نَحْنُ جَوَارٍ مِّنْ بَنَى النَّجَارِ      يَا حَبِّدَا مُحَمَّدًا مَنْ جَارِ  
یعنی ہم قبیلہ بنو نجارتے محلے میں ٹھہرنے کے لئے تشریف  
ہیں کہ محمد رسول اللہ ﷺ ہمارے محلے میں ٹھہرنے کے لئے تشریف  
لا ہے ہیں۔ (6)

حضور ﷺ ان بچیوں کے پاس سے گزرے، تو مسکرا کر ان سے فرمایا۔ بچیو! کیا تم مجھ سے الفت رکھتی ہو۔ سب نے مل کر جواب دیا ہاں یا رسول اللہ ﷺ! حضور نے فرمایا تم بھی مجھ کو بہت عزیز ہو!  
آج بنو نجارتے محلے کی تو کوئی انتہاء ہی نہ تھی۔ کیونکہ آپ ﷺ کی

میزبانی کا شرف حضرت ابوایوب انصاریؓ کو حاصل ہوا تھا جو بنو نجارتے۔

رسول کریم ﷺ کی پڑادی سلمی خاندان بنو نجارہ سے تعلق رکھتی تھیں۔ اسی بنا پر رسول کریم ﷺ سے رشتہ داری کی وجہ سے بنو نجار مدینہ میں نمایاں حیثیت رکھتا تھا۔

جس وقت آنحضرت ﷺ کی عمر مبارک چھ برس تھی تو آپ ﷺ کی والدہ ماجدہ حضرت آمنہ اپنی لوڈی اُمِ ایمن کے ہمراہ مکہ معظم سے مدینہ منورہ تشریف لے گئیں اور وہاں کم و بیش ایک ماہ تک مقیم رہیں۔ واپسی کے سفر میں ابواء کے مقام پر آپ کی وفات ہو گئی آپ ﷺ اُمِ ایمن کے ہمراہ مکہ پہنچے۔

اس زمانہ قیام کی باتیں حضور ﷺ کو ساری عمر یاد رہیں۔ ایک دفعہ جب آپ ﷺ بنو نجارتے کے محلے سے گزرے تو ایک مکان کی طرف اشارہ کر کے فرمایا یہی وہ مکان ہے جہاں میں اپنی والدہ کے ہمراہ ٹھہرا تھا، پھر آپ ﷺ نے ایک تالاب اور ایک میدان کی طرف اشارہ کر کے فرمایا یہی وہ تالاب ہے جس میں میں نے تیرنا سیکھا تھا اور یہی وہ میدان ہے جس میں ایک لڑکی کے ساتھ کھیلا کرتا تھا۔ (۷)

مدینہ میں ہجرت کے بعد دینی امور کی حفاظت کے لئے بارہ

نقیب منتخب کئے تو ان میں حضرت اسعد بن زراہ بنو بونجار کے سردار تھے۔ ہجرت کے بعد کچھ ہی عرصہ بعد حضرت اسعدؓ نے وفات پائی تو بنو بونجار کے لوگ آنحضرت ﷺ کی خدمت میں حاضر ہوئے اور عرض کیا۔ یا رسول اللہ ﷺ! اسعدؓ کی جگہ اب کسی اور کو بنو بونجار کا نقیب مقرر فرمائیں۔ حضور ﷺ نے فرمایا:- ”تم لوگ میرے ماموں ہو، اس لئے اب بنو بونجار کا نقیب میں خود ہوں“، حضور ﷺ کا یہ ارشاد سن کر بنو بونجار کی مسرت کا کوئی ٹھکانہ نہ رہا۔ فی الحقیقت یہ ایک عظیم سعادت تھی جو بنو بونجار کو حاصل ہوئی۔ حضرت اُمّ عمارہ اسی عظیم خاندان سے تعلق رکھتی تھیں۔ (8)

ایک موقع پر آپ ﷺ نے فرمایا۔

”اگر میں انصار کے کسی گھرانے میں

شامل ہوتا تو بنو بونجار میں شامل ہوتا۔“

ہجرت کے تیسرا سال کا ذکر ہے شوال کا مہینہ تھا کہ اچانک اہل مدینہ کو یہ خبر ملی کہ ابوسفیان تین ہزار کا لشکر جرّار لے کر جس میں عرب کے چیدہ چیدہ بہادر شامل ہیں مکہ سے لڑائی کی بھرپور تیاری کر کے نکلا ہے اس لشکر میں ہتھیاروں سے لدے اونٹ اور دوسو بہترین جنگی گھوڑے ہیں اور ان جنگی گھوڑوں کے دستے کی قیادت سپہ سالار خالد بن ولید کے سپرد ہے۔

حالات کو دیکھتے ہوئے آنحضرت ﷺ نے مسلمانوں کو بھی جنگ کی تیاری کا حکم دیا اور آپس میں مشورے سے مدینہ سے باہر جنگ کرنے کا ارادہ کیا۔ مسلمان خواتین کو جب لشکر کی روانگی کی خبر ہوئی تو حضرت اُمّ عمارہؓ دوسری مسلمان خواتین کے ساتھ رسول کریم ﷺ کی خدمت اقدس میں حاضر ہوئیں اور عرض کی ہمیں بھی جنگ میں شمولیت کی اجازت دیں تا کہ دورانِ جنگ ہم فوج کو پانی پلانے اور زخمیوں کی مرہم پٹی میں آپ ﷺ کی اور مسلمانوں کی مدد کریں۔

تاریخ اسلام میں یہ غزوہ حضرت اُمّ عمارہ کی دلیری کی وجہ سے ہمیشہ یاد رہے گا۔ اس جنگ میں حضرت اُمّ عمارہؓ نے اپنے خاوند اور دو بیٹوں کے ساتھ شرکت کی۔ آپؐ اور آپؐ کے بیٹوں نے میدانِ جنگ میں جس طرح دشمن کی تلواروں اور تیروں کے سامنے ڈٹ کر مقابلہ کیا۔ اسلامی تاریخ اسے فراموش نہیں کر سکتی۔

حضرت اُمّ عمارہؓ جنگ اُحد میں زخمیوں کو پانی پلاتی پھر رہی تھیں، جب انہوں نے آنحضرت ﷺ کو خطرات میں گھرا پایا تو ان سے برداشت نہ ہوا آپؐ نے مشکیزہ وہیں زمین پر پڑھ کر تلوار اٹھائی اور حضور ﷺ کے قریب پہنچ کر کفار کے سامنے سینہ سپر ہو گئیں۔

آنحضرت ﷺ اس وقت حضرت اُمّ عمارہؓ کی اس بہادری اور

جرأت کو دیکھ کر ان کے لئے دعائیں کرتے رہے۔ اور ان کا حوصلہ بڑھاتے رہے۔ حضرت اُمّ عمارۃؓ جنہوں نے اس تاریخی جہاد میں حصہ لے کر مسلمان عورت کے مقام کو بلند کیا۔ اس واقعہ کا ذکر کرتے ہوئے فرماتی ہیں:-

”جس وقت اُحد کے مقام پر مسلمانوں میں ہمگذر پڑ گئی اور آنحضرت ﷺ کے پاس دس آدمی بھی باقی نہ رہے تو میں اور میرا شوہر عربہ بن عمرؓ اور میرے دو بیٹے عبد اللہؓ اور حبیبؓ حضور ﷺ کے آگے ہو کر دشمن کے غول سے مقابلہ کرتے رہے جب کہ بعض لوگ آپ ﷺ کے سامنے ہی بھاگے جاتے تھے۔ اسی اثناء میں حضور ﷺ کی نظر اچانک مجھ پر پڑی تو آپ ﷺ نے دیکھا کہ میرے پاس سپر (ڈھال) نہیں ہے۔ اس لئے آپ ﷺ نے ایک بھاگنے والے سے جس کے پاس سپر تھی یہ فرمایا کہ ”اے سپر والے! اپنی سپر کسی لڑنے والے کو دیتا جا!“

چنانچہ اس نے بھاگتے بھاگتے اپنی سپر زمین پر ڈال دی میں جھٹ اسے اٹھا کر آنحضرت ﷺ کے سامنے روک بن کر کھڑی ہو گئی۔ اس وقت مشرک لوگ ہم پر بہت زیاد تیار کر رہے تھے وجہ یہ تھی کہ وہ سوار تھے اور ہم پیدل۔“ (9)

آنحضرت ﷺ کی جانب گھڑ سوار بار بار حملے کر رہے تھے۔

جہاں تک اُمّ عمارہؓ اور ان کے بیٹوں کا بس چلتا یہ مشرکین کے سامنے سینہ سپر ہو جاتے۔ یہ بہت نازک وقت تھا بڑے بڑے بہادروں کے قدم لڑکھ را گئے۔ لیکن یہ شیر دل خاتون کوہ استقامت بن کر میدان جنگ میں ڈلی ہوئی تھیں اچانک ہی ایک مشرک نے حضرت اُمّ عمارہؓ کے سر پر پہنچ کر اپنی تلوار کا وار کیا۔ اُمّ عمارہؓ نے اسے اپنی ڈھال پر روکا اور وہ مشرک بھاگ گیا۔

دوبارہ اسی مشرک نے اُمّ عمارہؓ پر اپنی تلوار کا وار کیا آپؐ نے اپنی ڈھال پر روکا اور مشرک کے گھوڑے کے پاؤں پر تلوار کا ایسا بھر پور ہاتھ مارا کہ گھوڑا اور سوار دونوں زمین پر گر گئے۔ اس وقت سر کار دو جہاں ﷺ سارا واقعہ دیکھر ہے تھے۔

آپ ﷺ نے اُمّ عمارہؓ کے بیٹے عبد اللہؓ کو پکار کر فرمایا! عبد اللہ اپنی ماں کی مدد کرو۔ وہ فوراً ادھر لپکے اور تلوار کے ایک ہی وار سے اس مشرک کو قتل کر دیا۔ اُسی وقت ایک اور مشرک تیزی سے ادھر آیا اور حضرت عبد اللہؓ کا بایاں بازو زخمی کرتا ہوا نکل گیا۔

حضرت اُمّ عمارہؓ نے اسی وقت اپنے ہاتھ سے عبد اللہؓ کے زخم پر پٹی باندھی اور کہا ”بیٹے جاؤ اور جب تک دم میں دم ہے لڑو“ اس وقت حضور ﷺ نے ان کا جذبہ جانثاری دیکھ کر فرمایا:-

مَنْ يُطِيقَ مَا يُطِيقُينَ يَا أُمّ عَمَارَهُ!

ترجمہ: اے اُمّ عمارہ جتنی طاقت تجھ میں ہے اور کسی میں کہاں ہوگی!  
اسی اشناہ میں وہی مشرک جس نے عبد اللہؐ کو زخمی کیا تھا۔ پلٹ کر  
پھر حملہ آور ہوا۔ آنحضرت ﷺ نے اُمّ عمارہ سے فرمایا:-

”اے اُمّ عمارہ سن بھلنا یہ وہی بد بخت

ہے جس نے عبد اللہ کو زخمی کیا تھا۔“

حضرت اُمّ عمارہ جوش غصب میں اس کی طرف جھپٹیں اور تلوار کا  
ایسا کاری وار کیا کہ وہ دو ٹکڑے ہو کر نیچے گر پڑا۔

حضرت اُمّ عمارہ فرماتی ہیں:-

”رسولؐ کریم ﷺ یہ دیکھ کر خوب ہنسے یہاں تک کہ آپ کے  
سامنے کے دانت کھل گئے اور فرمایا! اے اُمّ عمارہ آخرونے بد لے ہی  
لیا۔“

اسی اشناہ میں ایک بد بخت نے دور سے آنحضرت ﷺ پر پتھر  
پھینکا۔ جس سے آپ ﷺ کے دو دندان مبارک شہید ہو گئے۔ ابن قمیہ  
نامی کافرنے آپ ﷺ پر پتھر سے وار کیا۔ جس سے آپ ﷺ کی زردہ کی  
دو کڑیاں رخسار مبارک میں کھب گئیں۔ یہ دیکھ کر شمع رسالت کے پروانے  
مضطرب ہو کر ادھر متوجہ ہوئے۔ تو وہی کافر دوبارہ گھوڑا دوڑاتا ہوا آیا اور

آنحضرت ﷺ پر تلوار کا بھر پورا کیا۔ حضرت اُمّ عمارہ حضور ﷺ کے قریب ہی تھیں حضرت اُمّ عمارہؓ نے وارکو اپنے اوپر لیا اور پھر تلوار قول کر اس پر اپناوار کیا۔ وہ دوہری زرہ پہنے ہوئے تھا۔ اس لئے اُمّ عمارہؓ کی تلوار ہاتھ سے گرگئی اسی دورانِ ابن قمیہ کو جوابی کارروائی کرنے کا موقع مل گیا۔ حضرت اُمّ عمارہ کے کندھے پر شدید زخم آیا۔ لیکن ابن قمیہ کو بھی پھر ٹھہر نے کی جرأت نہ ہوئی اور وہ تیزی سے گھوڑا دوڑا کر بھاگ گیا۔

اس معرکہ میں اُمّ عمارہؓ کو 12 زخم لگے۔ حضرت اُمّ عمارہؓ کے زخموں سے تیزی سے خون نکل رہا تھا۔ رسول کریم ﷺ نے اپنے سامنے ان کے زخموں پر پٹی بندھوائی اور کئی بہادر صحابہ کا نام لے کر فرمایا واللہ! آج اُمّ عمارہؓ نے ان سب سے بڑھ کر بہادری دکھائی۔

حضرت اُمّ عمارہؓ نے عرض کیا۔ ”یا رسول اللہ میرے ماں باپ آپ ﷺ پر قربان میرے لئے دعا فرمائیے کہ جنت میں بھی آپ ﷺ کی معیت نصیب ہو، آنحضرت ﷺ نے نہایت توجہ سے ان کے لئے دعائیں اور بلند آواز سے فرمایا:-

”اللَّهُمَّ أَجْعَلْهُمْ رُفَقَائِي فِي الْجَنَّةِ“

ترجمہ: ”اے اللہ! انہیں جنت میں میرا رفیق بنادے۔“

یہ سُن کر حضرت اُمّ عمارہؓ کو بڑی مسرت ہوئی اور ان کی زبان پر

بے اختیار یہ الفاظ جاری ہو گئے۔

”ما ابالی ما اصا بنی مِن الدینا“

ترجمہ: اب مجھے دنیا میں کسی مصیبت کی پراوہ نہیں۔

جنگ کے اختتام پر آنحضرت ﷺ اس وقت تک گھر تشریف نہ لے گئے۔ جب تک آپ ﷺ نے حضرت عبد اللہ بن کعب مازنؑ کو بھیج کر حضرت اُمّ عمارۃؓ کی خیریت دریافت نہ کر لی۔

حضور ﷺ فرمایا کرتے تھے ”کہ اُحد کے دن میں دائیں بائیں جدھر نظر ڈالتا تھا، اُمّ عمارۃؓ ہی اُمّ عمارۃؓ لڑتی نظر آتی تھیں۔“

رسول کریم ﷺ کی وفات کے بعد نبوت کا جھوٹا دعویٰ دار مسیلمہ کذاب نے تقریباً چالیس ہزار لوگوں کو اپنے فریب سے ایک جھنڈے تلے جمع کر لیا۔ جو شخص اس کی نبوت کا انکار کرتا تھا وہ اس پر سخت ظلم کرتا۔

اُسی زمانہ میں ایک دن حضرت اُمّ عمارۃؓ کے فرزند حبیب بن زیدؓ عثمان سے مدینہ آ رہے تھے کہ راستے میں اس ظالم کے ہاتھ آ گئے۔ اُس نے ان سے پوچھا ”محمد ﷺ کے بارے میں تمہارا کیا خیال ہے؟“ حضرت حبیبؓ نے جواب دیا۔ ”وہ خدا کے سچے رسول ہیں،“ مسیلمہ بولا نہیں! یہ کہو ”مسیلمہ اللہ کا سچا رسول ہے۔“

حضرت حبیبؒ نے مسیلمہ کی بات نہایت حقارت سے ٹھکرادی۔  
 مسیلمہ نے غضبناک ہو کر اپنی تلوار کے وار سے حضرت حبیبؒ کا ایک ہاتھ  
 شہید کر ڈالا اور ان سے کہا ”اب میری بات مانو گے یا نہیں!“  
 حضرت حبیبؒ نے جواب دیا ”ہرگز نہیں!“

مسیلمہ نے اب اُن کا دوسرا ہاتھ بھی شہید کر ڈالا اور بولا ”اب بھی  
 میری رسالت تسلیم کر لو تو تمہاری جان نج سکتی ہے۔“ اس عاشق  
 رسول ﷺ نے اُمّ عمارۃؓ جیسی بہادر ماں کا دودھ پیا تھا بولے:-  
 ”ہرگز نہیں ہرگز نہیں!“ ”أشَهَدُ أَنَّ مُحَمَّدًا الرَّسُولُ اللَّهُ“

اب مسیلمہ غصہ سے دیوانہ ہو گیا۔ اور اُس نے ان کا ایک ایک  
 بند کاٹ کر اپنی نبوت کے ماننے پر اصرار کیا۔ لیکن اس مرد حق کے پائے  
 ثبات را حق سے ذرا بھی نہ ڈگمگائے اور محمد ﷺ کے سچے رسول ہیں  
 پکارتا ہوا اپنے مولاؑ حقیقی سے جاملا۔

حضرت اُمّ عمارۃؓ نے اپنے مجاہد فرزند کی مظلومانہ شہادت کی خبر سنی  
 تو اپنے بیٹے کی ثابت قدمی اور راہ حق میں جان قربان کرنے پر خدا کا شکر  
 بجالا تیں۔

حضرت حبیبؒ کیوں نہ ثابت قدم رہتے۔ آخر انہوں نے اُمّ عمارۃؓ  
 جیسی بہادر، بے خوف اور دین اسلام پر مر منٹنے والی عورت کی گود میں

پرورش پائی تھی۔

حضرت اُمّ عمارہؓ نے اپنے فرزند کی شہادت پر عہد کیا کہ مسیلمہ سے اس ظلم کا بدلہ لے کر ہیں گی۔ (10)

حضرت ابو بکر صدیقؓ نے اپنے عہد خلافت میں حضرت خالد بن ولید کو مسیلمہ کی سرکوبی کے لئے بھیجا۔ حضرت اُمّ عمارہؓ نے اس موقع کو غنیمت جانتے ہوئے حضرت ابو بکر صدیقؓ سے اجازت لے کر لشکر میں شمولیت کی۔

مسیلمہ نے مقابلے کی زبردست تیاری کی اور چالیس ہزار جنگجوؤں کو حضرت خالد بن ولید کے مقابلے پر لاکھڑا کیا۔ یمامہ کے مقام پر دونوں فوجوں میں گھسان کا رن پڑا۔ مسلمان اور مرتدین کی تعداد میں ایک چار کی نسبت تھی۔ لیکن مجاہدینِ اسلام دینِ حق کی خاطر اس بہادری سے لڑ کے کہ مسیلمہ کی فوج کو شکست کا سامنا کرنا پڑا تو مسیلمہ کے بیٹے شرجیل نے اپنے قبیلہ کو مناسب کر کے کہا: ”اے بنو حنفہ! اپنی جان ہتھیلی پر رکھ کر مسلمانوں کا مقابلہ کرو! آج قومی غیرت اور بہادری کا دن ہے! اگر تم نے شکست کھائی تو تمہارے اہل و عیال پر مسلمان قبضہ کر لیں گے اس لئے اپنا نگ و نا موس بچانا چاہتے ہو تو کٹ مر و!“

مسیلمہ کی تقریر نے بھلی کا کام کیا اور مسیلمہ کی فوج نے مسلمانوں کو

پچھے دھکیل دیا۔

مسلمانوں کو اب تک ایسی سخت لڑائی کا سامنا نہیں کرنا پڑا تھا۔

حضرت خالد بن ولید نے مسلمانوں کے تمام قبائل کو الگ کر دیا اور اعلان کیا کہ ہر قبیلہ اپنے علم کے نیچے لڑتے تاکہ پتہ چل جائے کہ کون راہ حق میں ثابت قدی کھاتا ہے اس تدبیر کا خاطر خواہ اثر ہوا ہر قبیلے نے شجاعت اور ثابت قدی میں ایک دوسرے پر سبقت لے جانے کی کوشش کی اور اس جانبازی سے لڑتے کہ مسلمہ کی فوج کو بھاگ کر حمدیقت الرحمن میں محصور ہونا پڑا۔ (11)

حضرت براء بن مالکؐ دیوار پھاند کر باغ کے اندر کو دگئے اور لڑتے بھرتے باغ کے دروازے کو کھول دیا۔ اب مرتدین اور مسلمانوں کے درمیان فیصلہ کن لڑائی شروع ہو گئی۔

جنگِ یامہ میں حضرت اُمّ عمارہؓ بھی شروع سے لے کر اب تک بڑے جوش اور جذب سے لڑ رہی تھیں۔ انہوں نے کئی بار مسلمہ تک پہنچنے کی کوشش کی لیکن ہر بار بخوبی کی آہنی دیوار راستے میں حائل ہو جاتی۔

حضرت خالد بن ولید بھی مسلسل مسلمہ کو جہنم داخل کرنے کی فکر میں تھے، لیکن انہیں موقع نہیں مل رہا تھا۔ بارہ سو کے قریب مسلمان جامِ شہادت نوش کر چکے تھے۔ جن میں حضرت زید بن خطاب، حضرت ابو حنیفہؓ،

حضرت سالمؓ، مولیٰ ابو حذیفہؓ اور حضرت ثابت بن قیسؓ جیسے بڑے بڑے صحابہ کرامؓ تھے، مرتدین کی تعداد اس سے کہیں زیادہ تھی۔

آخر کار لڑائی کا رخ پلٹنا شروع ہو گیا۔ مسیلمہ نے جب شکست قریب دیکھی تو اپنے مریدوں سے کہا اگر اپنا نگ و ناموس بچانا ہے تو بچالو یہ سن کر حضرت اُم عمارہؓ نے اُسے تاک لیا اور زخم پر زخم کھاتی اور اپنی برچھی سے راستہ بناتی اُس کی طرف بڑھیں اس کوشش میں انہیں گیارہ زخم آئے اور ایک ہاتھ بھی کلاٹی سے کٹ گیا۔

مسیلمہ کے قریب پہنچ کر اپنی برچھی سے اس پر حملہ کیا وہ انہیں قتل کرنا چاہتی تھیں کہ دو ہتھیار مسیلمہ پر ایک ساتھ پڑے اور وہ کٹ کر گھوڑے سے نیچے جا پڑا۔

حضرت اُم عمارہؓ نے نظر اٹھا کر دیکھا تو اپنے پہلو میں اپنے فرزند عبداللہؓ کو کھڑے پایا۔ اور قریب ہی وحشی کھڑے تھے۔ وحشی نے بھی اپنا حربہ مسیلمہ پر پھینکا تھا۔ اور عبداللہؓ نے بھی اسی وقت اُس پر تلوار کا وار کیا تھا۔ (12)

یاد رہے یہ وہی وحشی ہیں جنہوں نے جنگ اُحد میں رسولِ کریم ﷺ کے پچا حضرت حمزہؓ کو شہید کیا تھا۔ آخر حضرت علیؓ کو اپنے چپا سے بہت محبت تھی۔ غزوہ طائف میں مسلمان ہو کر جب وحشی رسولِ کریم ﷺ کے

سامنے آیا۔ تو آپ ﷺ نے فرمایا کہ وحشی! میرے سامنے نہ آیا کرو۔ اُس وقت وحشی نے اپنے دل میں عہد کیا کہ جس ہاتھ سے میں نے رسول ﷺ کے چچا کو شہید کیا تھا۔ جب تک اسی ہاتھ سے اسلام کے کسی بڑے دشمن کو قتل نہ کرلوں چین نہ لوں گا۔

چنانچہ حضرت ابو بکر صدیقؓ کے عہد خلافت میں یمامہ کی جنگ میں مسیلہ کو قتل کر کے عہد کو پورا کیا۔ حضرت اُمّ عمارہؓ اپنے فرزند (حبیب) کے قاتل اور مسلمانوں کے اس بدترین دشمن کی موت پر سجدہ شکر بجا لائیں۔

حضرت خالد بن ولید امیر لشکر، حضرت اُمّ عمارہؓ کی فضیلت اور مرتبے سے آگاہ تھے انہوں نے بڑی تندری سے ان کا علاج کروایا۔ کچھ عرصہ بعد ان کے زخم مندل ہو گئے لیکن ایک ہاتھ ہمیشہ کے لئے راہ خدا میں جدائی دے گیا۔ (13)

جب کبھی اس واقعہ کا ذکر ہوتا تو حضرت اُمّ عمارہؓ حضرت خالد بن ولیدؓ کی بہت تعریف کرتیں اور فرماتیں ”خالد نے بڑی غنیواری سے میرا علاج کروایا، وہ بہت ہمدرد اور نیک انسان ہیں۔“

حضرت اُمّ عمارہؓ کو سرورِ عالم ﷺ سے نہایت درجہ عقیدت تھی اسی وجہ سے وہ ہر وقت حضور ﷺ پر اپنی جان قربان کرنے کے لئے آمادہ

رہتی تھیں۔ رحمتِ عالم ﷺ بھی ان پر بڑی شفقت فرماتے تھے۔  
 روایت ہے کہ ایک دفعہ آنحضرت ﷺ حضرت اُمّ عمارہؓ کے  
 ہاں تشریف لے گئے تو انہوں نے حضور ﷺ کے سامنے کھانا پیش کیا۔  
 آپ ﷺ نے فرمایا! ”تم بھی کھاؤ، عرض کیا” یا رسول اللہ! میں روزہ  
 سے ہوں، ”رسول کریم ﷺ نے فرمایا: ”کہ روزہ دار کے سامنے اگر کچھ  
 کھایا جائے تو فرشتے اس پر درود بھیجتے ہیں، پھر آپ نے حضرت اُمّ عمارہؓ  
 کے سامنے کھانا کھایا۔

آنحضرت کی وفات کے بعد حضرت ابو بکر صدیقؓ بھی کبھی کبھی  
 حضرت اُمّ عمارہ کے گھران کی خبر گیری کے لئے جایا کرتے تھے۔ (14)  
 امیر المؤمنین حضرت عمر فاروقؓ کے عہد خلافت میں ایک دفعہ  
 مال غنیمت میں بہت سے قیمتی کپڑے مرکز خلافت (مدینہ منورہ) میں  
 موصول ہوئے۔ ان میں ایک زر کار دوپٹہ بے حد قیمتی تھا۔ جب مال  
 غنیمت تقسیم ہونے لگا تو سیدنا حضرت عمر فاروقؓ نے حاضرین مجلس سے  
 پوچھا کہ اس دوپٹے کا سب سے بڑھ کر حقدار کون ہے؟ کچھ لوگوں نے  
 رائے دی کہ آپ یہ دوپٹہ حضرت عبداللہؓ کی بیوی کو دے دیں۔

حضرت عمر فاروقؓ کچھ دیر سوچتے رہے پھر فرمایا نہیں نہیں! میں یہ  
 دوپٹہ حضرت اُمّ عمارہؓ کو دوں گا۔ وہ اس کی سب سے زیادہ حقدار ہیں۔

کیونکہ غزوہ احمد کے بعد میں نے رسولِ کریم ﷺ سے سناتھا۔

”احمد کے دن میں اُمّ عمارہؓ کو برابرا پنے

دائمیں اور بائمیں لڑتے دیکھتا تھا۔“

یہ کہہ کر آپؐ نے وہ دو پڑھ حضرت اُمّ عمارہؓ کے پاس بھیج دیا جو

مدینہ منورہ کے ایک مکان میں رسولِ کریم ﷺ کی یادوں کو اپنے دل میں

بسائے اپنی زندگی کا آخری زمانہ گزار رہی تھیں۔

حضرت فاروق اعظمؓ اور تمام صحابہ کرام حضرت اُمّ عمارہؓ کا بہت

احترام کرتے تھے اور ہمیشہ انہیں خاتونِ احمد کہہ کر یاد کرتے تھے۔ (15)

حضرت اُمّ عمارہؓ کی وفات کے بارے میں تمام تاریخیں خاموش

ہیں البتہ بعض روایتوں سے معلوم ہوتا ہے کہ حضرت عمر فاروقؓ کے عہد

خلافت میں موجود تھیں اور انہیں کے دور خلافت میں وفات پائی۔

اے خاتونِ احمد! رسول پاک کی حفاظت کرنے والی دلیر خاتون

تجھے جنت مبارک ہو! تجھے اللہ کا قرب مبارک ہو! تو نے زندگی بھرمیداں

جنگ میں رسولِ پاک ﷺ کا بھرپور ساتھ دیا اور اب بھی اپنے دونوں

بیٹوں کے ہمراہ رسول اللہ کے ساتھ رہنے کا شرف حاصل کئے ہوئے

ہے۔ تیری بے مثال زندگی ہمارے لئے راہ ہدایت ہے۔

## حوالہ جات

- (1) صحابیات۔ علامہ نیاز فتح پوری (صفحہ نمبر 204)
- (2) تذکار صحابیات طالب الہائی (صفحہ 390)
- (3) صحابیات علامہ نیاز فتح پوری (صفحہ نمبر 204)
- (4) عظیم خواتین اسلام (صفحہ 344)
- (5) عظیم خواتین اسلام (صفحہ 345)
- (6) تذکار صحابیات (صفحہ 391)
- (7) تذکار صحابیات (صفحہ 390)
- (8) تذکار صحابیات (صفحہ 391)
- (9) تقریر ”غزوات النبی میں خلق عظیم“، حضرت مرزا طاہ رحمٰن صاحب۔  
ماہنامہ خالد (جون، جولائی 1980ء، صفحہ 3)
- (10) تذکار صحابیات از طالب الہائی (صفحہ 397-390)
- (11) عظیم خواتین اسلام (صفحہ 352)
- (12) تذکار صحابیات (صفحہ 397-398)
- (13) عظیم خواتین اسلام (صفحہ 353)
- (14) تذکار صحابیات (صفحہ 399)
- (15) صحابیات (صفحہ 208-209)

حضرت ام معمارہ  
*(Hadhrat Um-me Ammara<sup>rd</sup>)*  
Urdu

Published in UK in 2008

© Islam International Publications Ltd.

Published by:

Islam International Publications Ltd.  
'Islamabad' Sheephatch Lane,  
Tilford, Surrey GU10 2AQ,  
United Kingdom.

Printed in U.K. at:

Raqeem Press  
Sheephatch Lane  
Tilford, Surrey  
GU10 2AQ

No part of this book may be reproduced or transmitted in any form or by any means, electronic or mechanical, including photocopy, recording or any information storage and retrieval system, without prior written permission from the Publisher.